

## అ మ్మ

బీరుసీసా ఖాళీ అయిపోయింది.

కారులోంచి బైటికి విసిరాను. కాలవలో పడింది.

రవీంద్ర ఓసారి కాలవకేసి చూసి, మళ్ళీ రోడ్డుకేసి చూశాడు.

‘ఖాళీ సీసా నీటో మునుగుతుందా?— తేలుతుందా?’

‘జీవితంకూడా అంతే— ఎప్పుడు ఎక్కడ మునుగుతుందో, ఎందుకు తేలుతుందో మనకి తెలియదు.’

‘ఏమిటీ ఆలోచనలు’

నాకే అర్థం కావడంలేదు. మనసు ఉల్లాసంగా వుంది. చల్లగాలి హాయిగా వుంది. రవీంద్ర కారు డ్రైవింగ్ లో నిపుణుడు. స్పీడుగా పోనిస్తున్నాడు.

“బీనువరం ఎన్ని మైళ్లుంది?”

నిశ్శబ్దాన్ని నేనే చేదించాను.

“వచ్చేది షిప్పర— అక్కడికి పన్నెండు మైళ్లు.”

స్టీరింగ్ వదిలి సిగరెట్ అంటించుకున్నాడు రవీంద్ర.

“ఇంతకీ పెళ్లెవరిది?” రవీంద్ర అడిగాడు.

“అన్నపూర్ణని....”

అంతకుమించి ఏం చెప్పాలో ఎలా చెప్పాలో తెలియలేదు.

నాకు వెంటనే అన్నపూర్ణ మనస్సులో మెదిలింది— మనస్సు ఆర్ద్రమైంది.

నాకు వెనకటి రోజులు గుర్తొచ్చాయి. దారిద్ర్యం మమ్మల్ని

పులిలాగా వెంటాడుతుంటే నేను, నాన్న, అమ్మ, చెల్లి మేకపిల్లలాగ  
వణికిపోతూ పరుగెత్తిన రోజులు. పరుగెత్తి పరుగెత్తి అలసిపోయిన  
రోజులు—

నాకు శంకరం మామయ్య గుర్తుకొచ్చాడు. మనసు జుగుప్సతో  
నిండిపోయింది. ఊద్ర దేవతను తల్చుకున్నట్టు ఉలిక్కిపడ్డాను.

గతమంతా బాధామయంగా, పీడకలలాగ అలిసిపోయిన ఆట  
లాగ అనిపించింది— కనిపించింది.

\*

\*

\*

నాన్న స్కూల్ టీచర్....

నాన్న చిన్న ఉద్యోగి....

నాన్నకు నేనంటే ఇష్టం....

నాన్నకు నన్ను పెద్ద పౌజిషన్ లో చూడాలని వుంటుంది.

ఈ విషయాలు నేను చిన్నప్పుడే ... అంటే పదేళ్లు రాకుండానే  
అర్థం చేసుకున్నాను.

నేను స్కూల్ ఫైనల్ స్కూల్ ఫస్ట్ లో పాసయినప్పుడు నాన్న  
ఎంత ఆనందించాడో అంత ఆందోళన పడ్డాడు. నన్ను చదివించడం  
నాన్నకు అర్థికంగా సమస్య. నేనూ ఏ గుమాస్తాయో, స్కూల్ టీచరో  
బపోయి జీవితాన్ని ఎక్కడిక్కడే కత్తిరించుకుంటూ బతుకుతానని  
ఆయన భయం—

వెనక, ముందు, కుడి, ఎడమ బాగా ఆలోచించాడు. అప్పు  
చెయ్యడం ఆయనకు పెద్ద కష్టంకాదు. మంచి టీచర్ గా సంపాదించు  
కున్న పలుకుబడిని, పేరుని పఖంగాపెట్టి అప్పు పుట్టించగలడు—కాని  
తీర్చడం.... ఎలా?

వారంపదిరోజులు తనలో తనే మధనపడ్డాడు. చివరికో రోజు  
నన్ను పిల్చి....

“నేను చాలా ఆలోచించిన మీదట ఓ నిర్ణయానికొచ్చాను నాన్నా?”

నాన్న మాటల్లో నిస్సహాయత వుంది. తనేదో చెయ్యలేకపోతున్నాడని గిట్టిగా ఫీలవుతున్నాడు. ఆయన నా భవిష్యత్తు విషయం మాట్లాడుతున్నాడని నాకు అర్థమయింది.

“తెలివైన కుర్రాడివి చదివిస్తే జీవితంలో పై అంతస్తులు చూడగలవని నా నమ్మకం— అంతేకాదు నీకు సరైన దారి చూపించడం నా బాధ్యతకూడా.”

నాన్న మాటలకి వెతుక్కుంటున్నాడు.

“మీరెలా చెప్పినా వింటా నాన్నా!” నేను ధైర్యం చెప్పాను.

“నాకు తెలుసురా— అందుకే నీ భవిష్యత్తు విషయం ఇంతగా ఆలోచిస్తుంది.”

ఐదు నిమిషాలు ఇద్దరం మాట్లాడలేదు.

“నేను వెళ్ళి రేపు మీ శంకరం మామయ్యతో మాట్లాడి వస్తాను. నువ్వు వాళ్ళింట్లో వుండి చదువుకో—”

నాన్న మాటలు నాకు చాలా ఉత్సాహాన్నిచ్చాయి.

శంకరం మామయ్య, మా అమ్మ స్వయాన అప్పచెల్లెళ్ళ బిడ్డలు. ఆయన భీమవరంలో ఉంటాడు. ఇల్లరికం వెళ్ళినందువల్ల ఆయనకు అత్తగారి ఆస్తి బాగా కల్సింది. ఆస్తి తెచ్చింది కనుక కనకం అత్తయ్యంటే మామయ్యకు గౌరవాభిమానాలేగాక, భయభక్తులు కూడా వున్నాయి. వాళ్ళింట్లో అన్ని విషయాల్లోను అత్తయ్యమాటే నెగ్గుతుంది. సాగుతుంది.

నాన్న నా విషయం, అత్తయ్యతో మాట్లాడాడో, మామయ్యతో మాట్లాడాడో నాకు తెలియదు. భీమవరంనుంచి చాలా సంతోషంగా తిరిగొచ్చాడు.

“శంకరం మామయ్య దేముడురా— నిన్ను వాళ్ళింట్లో పెట్టు  
కోడానికి ఒప్పుకున్నాడు”

నాన్న ఆనందంగా చెప్పాడు.

వివరాలన్నీ ఆయనే చెప్పాడు.

నేను శంకరం మామయ్యగారింట్లో వుండి పి.యు.సి చదువు  
కోవాలి. నన్ను వాళ్ళింట్లో అట్టే పెట్టుకున్నందుగ్గాను నాన్న ప్రతినెల  
వాళ్ళకి డెబ్బైరూపాయలివ్వాలి— పేయింగ్ గెస్టు పద్ధతి—

అదిగాక నాన్న నా ఖర్చులకి షురో ఇరవై రూపాయలిస్తా  
నన్నాడు.

అంటే మొత్తంమీద నాన్నకు నావల్ల తొంభై రూపాయల ఖర్చు.  
అక్క పెళ్ళికోసం నాన్న చేసిన అప్పు తీర్చలేక ఇప్పటికీ వడ్డీలు కడు  
తూనే వున్నాడు. నన్ను పెద్ద పొజిషన్ లో చూడాలంటే నాన్న,  
అమ్మ, చెల్లి కొన్నేళ్ళపాటు ఓ పూట భోజనం త్యాగం చెయ్యాలి.

నా అభ్యంతరాల్ని నాన్న వెనక్కి నెట్టేశాడు.

నేను బీమవరం ప్రయాణమయ్యాను.

శంకరం మామయ్య నాన్న చెప్పినట్టు దేవుళ్ళా కనబట్టేదు—  
కనీసం ఆయన్ను కట్టుకుందనైనా అత్తయ్య దేవతలా కనబట్టేదు.

వాళ్ళకు బోలెడంత డబ్బు, ఆస్తి వున్నాయి.

కాబట్టి ఉందన్న గర్వం బాగావుంది.

మాకు ఆస్తిలేదు— డబ్బులేదు.

అందుచేత మేమంటే వాళ్ళకి నిరసన భావం వుంది.

ఈ రెండూ వాళ్ళ మాటల్లో అడుగుడుగునా ధ్వనిస్తాయి.

అటువంటి వాతావరణంలో పుట్టి పెరిగారు కనుక వాళ్ళ పిల్లల కూడా అంతులేని అతిశయంవుంది. వాళ్ళంతా నన్ను ఓ బ్రూట్ కింద వల్లెటూరి వాడికింద, వాళ్ళ పంచన బతుకుతున్న వాడికింద జమకట్టి మాట్లాడేవారు. ఆ ఇంటిలో నేను మెచ్చిన నాకు నచ్చిన వ్యక్తి అన్నపూర్ణ....

అన్నపూర్ణకి ఆ ఇంట్లో చద్దన్నంకోసం పనిచేసే పిల్లకున్న హోదావుంది. ఆమె నిజంగానే పనిపిల్లలాగే పనిచేసేది. ఆమె సాధారణంగా చద్దన్నమే తినేది.

ఆమెకు పద్నాలుగేళ్లుంటాయి.

ఆమె కనకం అత్తయ్యకు చాలా దూరపు చుట్టాలమ్మాయి. రెండో ఏట తండ్రిని, షదో ఏట వంటలుచేసి బ్రతికే తల్లిని పోగొట్టుకుంది. ఆమె దిక్కులేనిది. “దిక్కులేని పిల్లకదాని” కనకం అత్తయ్య చేరదీసింది. ఆమె దినచర్య చూస్తే నాకు జాలి, ఆశ్చర్యం ఒక్కసారే కలిగేవి.

ఉదయమే లేచి గిన్నెలు తోమడం, కాఫీలు పెట్టడం, వంట చెయ్యడం, వడ్డించడం— మళ్ళీ సాయంత్రం.... ఇంట్లో వంటమనిషి గాను, పనిపిల్లగాను అన్ని పనులూ తనే చేసేది. ఎంతచేసినా ఆమె క్షావల్సిన ఆదరణ, అభిమానం ఆ ఇంట్లో శూన్యం. ఏ రోజూ అత్తయ్య తిట్లు, చివాట్లు, దెబ్బలు తినేది.

ఆమెంటే నాకు జాలితోకూడిన ఇష్టం ఏర్పడింది. ఇంత చేసినా ఆమె తినేసరికి అన్నం వుంటుందో, లేదో అనుమానమే— అత్తయ్య బియ్యం దగ్గర్నుంచి అన్నీ కొల్చి ఇచ్చేది. అంత డబ్బున్నా అత్తయ్య, మామయ్య చూపించే పిసినారితనం, లేకతనం చూసి నాకు అసహ్యం ఏర్పడింది.

మామయ్యగారింటికి కాలేజీ దూరం కాబట్టి తొమ్మిదింటికల్లా పచ్చడి, మజ్జిగ వేసుకుని తిని కాలేజీకి వెళ్ళిపోయేవాణ్ణి. మధ్యాహ్నం

కరకర ఆకలేసేది. హోటల్లోపడి తినేంతటి తాహతు నాకు లేదు. డబ్బులుంటే మొక్కజొన్న పొత్తులు. జాంకాయలు తిని కడుపు నింపుకునేవాణ్ణి. సాయంత్రం ఇంటికివచ్చి ముఖం కడుక్కుని మళ్ళీ సుదర్శనం గారింటికి ట్యూషన్ కి వెళ్లేవాణ్ణి.

సుదర్శనంగారు మా లెక్చరర్. ఆయన నన్ను, నా తెలివితేటల్ని మెచ్చుకొనేవారు. డబ్బు తీసుకోకుండా నాకు ట్యూషన్ చెప్పేవారు. అది ముగించుకుని ఇంటికొచ్చేసరికి రాత్రి పది.

అన్నం తిందామని వంటింట్లోకి వెడితే ఎలా గ్రహించేదో— అన్నపూర్ణ వచ్చేది. తనే వడ్డించి నేను తినేవరకూ ఎదురుగా కూర్చునేది.

తన కష్టం చెప్పుకోడానికి నేను దిక్కు. ఆమెను ఊరడించి. ధైర్యం చెప్పి పంపేవాణ్ణి. ఆమె నా కళ్ళముందు కన్నీళ్ళెట్టుకుంటే నాకేమిటో గుండెలో కెలుకుతున్నట్టనిపించేది.

ఆమెకు ఎంత ధైర్యం చెప్పినా, ఆమె పరిస్థితి నాకే బాధకలిగించేది. నేనెక్కడ మహా పుంటే కొన్నేళ్ళు.... కాని ఆమె

ఆ ముళ్ళ కంచెలమధ్య, ఆ పాషాణ హృదయాల మధ్య ఈ తెల్లంటి వాళ్ళ మాటలు భరిస్తూ, వాళ్ళ నిరసన సహిస్తూ— అనాగరణను శిరసావహిస్తూ.... లేని సహనాన్ని తెచ్చుకుని- జీవించడంకోసం- కేవలం తిండికోసం ఎన్నాళ్ళు? ఎన్నాళ్ళు? ఎన్నాళ్ళు?

భగవాన్, మనిషికి ప్రాణంపోసి పుట్టించి, అది నిలబెట్టుకోడానికి ఎంతబాధ, ఎంత యాతన, ఎంత పోరాటం, కల్పించావ్—

ప్రతి రాత్రి నేను అన్నపూర్ణ గురించి ఆలోచించేవాణ్ణి  
సమస్య పెద్దది.... ఓ మనిషి జీవితం— పరిష్కారం శూన్యం.  
ఆమెకు ధైర్యం చెప్పడం తప్ప ఏమి చేయలేను.  
నాకే వాళ్ళింట్లో పొందే ట్రీట్ మెంట్ చూస్తే అసహ్యం పేసేది.

అంతలోనే “ఎల్లాగో అల్లా కాలక్షేపం చెయ్యి నాన్నా?” అని నాన్న చెప్పే హిత వచనాలు జ్ఞాపకం వచ్చేవి. ఆయన నాకోసం, నాభవిష్యత్తు కోసం పడేబాధ, ఆరాటం గుర్తుకొచ్చేవి. ఐదునెలలు గడిచాయి—

నాకు అస్తమానం రాత్రిళ్ళు దగ్గువచ్చేది. అందుకని కాఫ్ సీరప్ కొని ఆట్టిపెట్టుకునే వాణ్ణి. ఓ రాత్రి నన్ను మామయ్య నిద్రలేపి తనకి దగ్గుస్తుందని మందుకావాలని అడిగాడు. గూట్లోవుంది. తీసుకోమ్మన్నాను. ఓ వారం తర్వాత నాకు మళ్ళీ దగ్గు ప్రారంభమయ్యింది. తీరా చూస్తే సీసాలో సీరప్ అంతా అయిపోయింది. కొనుక్కోడానికి డబ్బులేదు. రాత్రిళ్ళు ఊపిరి అందనంతగా దగ్గు వచ్చేది, మామయ్య దగ్గురకెళ్ళి మందు కొనమని అడిగాను.

ఆయన కొనలేదు.

రెండో రోజు అడిగాను.

“నువ్వు ఇంట్లో పడి తినడం లేదురా—నాలుగు చెంచాల మందు వాడుకుంటే కొనమని నిలదీస్తున్నావ్—” అన్నాడు.

ఎంత దరిద్రం అనుభవించినా ఫరవాలేదు. వ్యక్తిత్వం చంపుకుని బతక్కూడదు—అనిపించింది.

నెలకీ డబ్బె రూపాయిలు తీసుకుంటూనే ఎంత విరసనగా మాట్లాడాడు.

వాళ్ళింట్లోంచి బైటకు వెళ్ళి పోవాలని నిర్ణయించుకున్నాను, వేరే రూంలో ఫ్రెండ్ తోపాటు ఉండి వండుకు తినాలని నిశ్చయించుకున్నాను.

అన్నపూర్ణను ఒక్క-దాన్ని ఆ చిరుతపులుల మధ్య వదలిపెడు తున్నాసన్న బాధ తప్ప నాకు వేరే బాధనిపించలేదు. నేను వుండీ ఆమెకు చెయ్యగలిగిందేం లేదు—మాట సాయం తప్ప.

మర్నాడే ఆ ఇంట్లోంచి వెళ్ళిపోయాను,

తర్వాత కాలం చకచకసాగిపోయింది.

మెరిట్ స్కాలర్ షిప్పుతోటి, మా వూళ్ళో ఇద్దరి సాయంతోటి ఎం. ఎ ఫస్ట్ క్లాసులో పాసయ్యాను. బాంక్ లో అఫీసర్ గా ఉద్యోగం వచ్చింది. సంవత్సరం తిరగ్గానే చీఫ్ అఫీసరయ్యాను.

వారం క్రితము అనపూర్ణ పెళ్ళంటూ మామయ్య రాసిన ఉత్తరం అడుకుని వెంటనే తాడేపళ్ళి గూడెంలో మా బాంక్ మానేజర్ వీరేం ద్రకు ఫోన్ చేసాను.

అతన్నాకు మంచి స్నేహితుడు కూడా.

వాళ్ళింట్లో ఓ రోజు వుండి అతని కారులోనే భీమవరము బై లైరాను.

“ఎక్కడ పెళ్ళి—” వీరేంద్ర అడిగాడు. చెప్పాను.

మరో పది నిమిషాల్లో మా కారు ఆ గుడి ఘుండు అగింది. శంకరం మామయ్య నన్ను చాలా ఆదరంగా ఆహ్వానించాడు. నాకోసము అక్కడికి వచ్చిన మా బాంక్ మానేజర్స్ నా ఫ్రెండ్స్ అంతా నన్ను చుట్టముట్టేశారు.

“వీడు మా ఇంట్లో వుండి చదువుకున్నాడు. ఇంత పెద్దవాడయ్యాడు ఇప్పుడు రెండు వేలు జీతము” మామయ్య అందరికీ గర్వంగా చెప్పు కుంటున్నాడు.

పెళ్ళి మంటపంలో పెద్దగా జనములేరు.

కొద్ది సేపు పోయాక నన్ను ఒంటరిగా కూర్చోపెట్టి తన బాధలన్నీ చెప్పుకున్నాడు. మామయ్య.

తనకూతురు జలజకు పెళ్ళి చేసాట్ట అల్లుడు కట్నము సొమ్మంతా తాగేశాట్ట. డబ్బు ప్రటన్నుని పెళ్ళాన్ని తన్ని అ స్తమానం వుట్టింటికి పంపేస్తూంటాడట. కొడుకు లెప్పరికి చదువులు అట్టలేదట.

మామయ్యమీద జాలేసింది.

స్వతహాగా ఆయన మంచివాడే—

ఆస్తి, అత్తయ్య కలిసి ఆయన్ను పాతు చేసారు,

అల్లడికి బాంకెలో ఉద్యోగము ఇప్పించమని అడిగాడు.

పెళ్ళిపీటలమీద కూర్చున్న అన్నపూర్ణను సుమారు ఏడేళ్ళ తర్వాత చూశాను. గుర్తుబట్ట లేనట్టుగా వుంది. వెయ్యి నూటపదహార్లు కట్టుమిచ్చి మామయ్యే ఆ పెళ్ళి చేస్తున్నాడు. కుర్రాడు ఇంటర్ పాసయ్యాడు.

అన్నపూర్ణ పెళ్ళి బట్టలో నిండుగా అనందంగా వుంది. అత్తయ్య, మామయ్య నాకు తెగ మర్యాదలు చేస్తున్నారు.

పెళ్ళి పూర్తయింది.

పెద్దలందరికీ దణ్ణాలు పెట్టిస్తూ పురోహితుడు దంపతుల్ని నాదగ్గరకు తీసుకొచ్చాడు.

“జ్ఞాపకమున్నానా?” ఆప్యాయంగా అడిగాను.

“భలేవాడివి—ఎలా మర్చిపోతాను” నవ్వుతూ అంది అనపూర్ణ. కుశలప్రశ్నలయ్యాక....

“అన్నట్టు మామయ్యగారిఇంటిలో వున్నప్పుడు ఎన్నో ప్రశ్నలు అడగాలనుకునేవణ్ణి, అపటిలో అడగలేదు.—తర్వాత ఎన్నోసార్లు నువ్వు జ్ఞాపకమువచ్చినప్పుడల్లా ఆ ప్రశ్నకూడా జ్ఞాపకము వచ్చేది. ఇప్పుడడగనా?”

“అడుగు—”

“నేను రోజు రాత్రి ట్యూషన్ పూర్తయి యింటికొచ్చాక నువ్వు అన్నము పెట్టేదానివి—గుర్తుందా?”

“ఉంది.”

“అప్పుడు నాకు చిన్న పళ్ళెములో అన్నము పెట్టేదానివి. అది

నాకు సరిపోయేది కాదు—ఒకవేళ మామయ్యగారిఇంటిలో వాళ్ళకి ఎవరి కేనా ఎక్కువ అకలేసి ఇంకాస్త ఎక్కువ అన్నము తింటే నాకు అది కూడా మిగిలేదికాదు—అవునా?”

ఆమె మొహములోకి ఆత్రంగా చూశాను. అన్నపూర్ణ చిరు నవ్వు నవ్వి— తలొంచు కుంది.

“ఫరవాలేదు చెప్ప పూర్నా?”—రెట్టించాను.

“ఆ పళ్ళెములో అన్నము నీకు వేరే తీసిపెట్టి ఏమన్నా మిగిల్తే నేను తినేదాన్ని.”

ఎవరో నాగుండెను రంపముతో కోస్తున్నట్టని పించింది. వెంటనే నాకు మా అమ్మ గుర్తు కొచ్చింది.

నా చిన్నతనములో మేం దరిద్రం అనుభవిస్తున్నప్పుడు మా అమ్మ పస్తులుండి నాకూ, చెల్లాయికి అన్నము పెట్టేది. కాని—అమ్మకు సాంఘికంగానో, నైతికంగానో ఓ బాధ్యత వుంది.... ఆమెనన్ను మోసి, కని పెంచింది. రక్తము పంచుకు వుట్టేను.

కాని— అన్నపూర్ణకు.....

ఆమెలో నాకు అమ్మలాంటి దేవత కనిపించింది. జేబులోంచి చెక్ బుక్ తీసి అంకెవేసి సంతకంచేసి ఆమె చేతిలో పెట్టాను.

ఆమె నా కాళ్ళకు దణ్ణం పెట్టింది.

అసలు నేనే ఆమెకు దణ్ణం పెట్టడం సమంజసమేమో నని పించింది.

“మీ పేరు ఏమిటి బాబూ!”

పురోహితు డడిగాడు.

చెప్పాను.

“రామచంద్రగారు పెండ్లి కుమార్తెను ఆశీర్వదించి ఇచ్చినవి రెండువేల రూపాయలు.”

మంటపం దగ్గర కూర్చుని ఎవరితోనో మాటలాడుతున్న మామయ్య నాకేసి ఆశ్చర్యంగా చూశాడు.

“పదిహేనురోజులు పోయాక నాకు ఉత్తరం రాయండి. ఈ వూళ్లో మా బాంక్ లో అటెండర్ గా ఉద్యోగం వేయిస్తాను.”

అన్నపూర్ణ భర్తకి నా విజిటింగ్ కార్డుందించాను.

అక్కడికి వస్తూ నా మాటలు విన్న అత్తయ్య నా ముఖంలోకి చూసింది— ఆమె చూపుల్లో అసూయ, జుగుప్స వున్నాయి.

నేను అన్నపూర్ణ ముఖంలోకి చూశాను. ఆమె ముఖంలో ఆప్యాయత, ఆనందం, కృతజ్ఞత వున్నాయి.

నా గుండెల్లో ఏదో సంతృప్తి నిండుకుంది.

— “జ్యోతి” సెప్టెంబర్ 1978